

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾರ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವಾಲ್ಮೀಕೀಯರಾಮಾಯಣಂ

|| ಸುಂದರಕಾಂಡಂ ||

ಏಕೋನತ್ರಿಂಶಃ ಸರ್ಗಃ

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, skt, Itrans, and the Baraha font.

ಶ್ರೀಃ

ಶ್ರೀಸೀತಾರಾಮಾಭ್ಯಾಂ ನಮಃ

ಶ್ರೀಮತೇ ರಾಮಾನುಜಾಯ ನಮಃ

॥ ಸುಂದರಕಾಂಡಂ ॥

ಏಕೋನತ್ರಿಂಶಃ ಸರ್ಗಃ

ಸೀತಾಯಾಃ ಶುಭಶಕುನಾನಿ

ತಥಾಗತಾಂ ತಾಂ ವ್ಯಥಿತಾಮನಿಂದಿತಾಂ
ವ್ಯತೀತಹರ್ಷಾಂ ಪರಿದೀನಮಾನಸಾಂ |
ಶುಭಾಂ ನಿಮಿತ್ತಾನಿ ಶುಭಾನಿ ಭೇಜಿರೇ
ನರಂ ಶ್ರಿಯಾ ಜುಷ್ಟಮಿವೋಪಸೇವಿನಃ || ೫.೨೯.೧ ||

ತಸ್ಯಾಃ ಶುಭಂ ವಾಮಮರಾಲಪಕ್ಷ್ಮ -
ರಾಜ್ಯಾವೃತಂ ಕೃಷ್ಣವಿಶಾಲಶುಕ್ಲಂ |
ಪ್ರಾಸ್ಪಂದತೈಕಂ ನಯನಂ ಸುಕೇಶ್ಯಾ
ಮೀನಾಹತಂ ಪದ್ಮಮಿವಾಭಿತಾಮ್ರಂ || ೫.೨೯.೨ ||

ಭುಜಶ್ಚ ಚಾರ್ವಂಚಿತವೃತ್ತಪೀನಃ
ಪರಾರ್ಧ್ಯಕಾಲಾಗುರುಚಂದನಾರ್ಹಃ |
ಅನುತ್ತಮೇನಾಧ್ಯುಷಿತಃ ಪ್ರಿಯೇಣ
ಚಿರೇಣ ವಾಮಃ ಸಮವೇಪತಾಶು || ೫.೨೯.೩ ||

ಗಜೇಂದ್ರಹಸ್ತಪ್ರತಿಮಶ್ಚ ಪೀನ -
ಸ್ತಯೋರ್ಧ್ವಯೋಃ ಸಂಹತಯೋಸ್ತು ಜಾತಃ |
ಪ್ರಸ್ಪಂದಮಾನಃ ಪುನರೂರುರಸ್ಯಾ
ರಾಮಂ ಪುರಸ್ತಾತ್ ಸ್ಥಿತಮಾಚಚಕ್ಷೇ || ೫.೨೯.೪ ||

ಶುಭಂ ಪುನರ್ಹೇಮಸಮಾನವರ್ಣ -
ಮೀಷದ್ರಜೋಧ್ವಸ್ತಮಿವಾತುಲಾಕ್ಷ್ಯಾಃ |

ವಾಸಃ ಸ್ಥಿತಾಯಾಃ ಶಿಖರಾಗ್ರದಂತ್ಯಾಃ

ಕಿಂಚಿತ್ ಪರಿಸ್ರಂಸತ ಚಾರುಗಾತ್ಯಾಃ || ೫.೨೯.೫ ||

ಏತೈರ್ನಿಮಿತ್ತೈರಪರೈಶ್ಚ ಸುಭ್ರೂಃ

ಸಂಚೋದಿತಾ ಪ್ರಾಗಪಿ ಸಾಧುಸಿದ್ಧೈಃ |

ವಾತಾತಪಕ್ಲಾಂತಮಿವ ಪ್ರಣಷ್ಟಂ

ವರ್ಷೇಣ ಬೀಜಂ ಪ್ರತಿಸಂಜಹರ್ಷ || ೫.೨೯.೬ ||

ತಸ್ಯಾಃ ಪುನರ್ಬಿಂಬಫಲೋಪಮೋಷ್ಠಂ

ಸ್ವಕ್ಷಿಭ್ರುಕೇಶಾಂತಮರಾಲಪಕ್ಷ್ಮ |

ವಕ್ತ್ರಂ ಬಭಾಸೇ ಸಿತಶುಕ್ಲದಂಷ್ಟ್ರಂ

ರಾಹೋರ್ಮುಖಾಚ್ಚಂದ್ರ ಇವ ಪ್ರಮುಕ್ತಃ || ೫.೨೯.೭ ||

ಸಾ ವೀತಶೋಕಾ ವ್ಯಪನೀತತಂದ್ರಾ

ಶಾಂತಜ್ವರಾ ಹರ್ಷವಿಬುಧ್ಧಸತ್ವಾ |

ಅಶೋಭತಾರ್ಯಾ ವದನೇನ ಶುಕ್ಲೇ

ಶೀತಾಂಶುನಾ ರಾತ್ರಿರಿವೋದಿತೇನ || ೫.೨೯.೮ ||

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ ಏಕೋನತ್ರಿಂಶಃ ಸರ್ಗಃ ||